



محدث فتویٰ
ISLAMIC RESEARCH COUNCIL

سوال

شوہر اور بیوی کا ایک دوسرے کی میت کو غسل دینا

جواب

السلام علیکم ورحمۃ اللہ وبرکاتہ

کیا شوہر اور بیوی وفات کے بعد ایک دوسرے کو غسل دے سکتے ہیں؟ یعنی شوہر اگر پہلے فوت ہو جائے بیوی اسے غسل دے سکتی ہے؟ اسی طرح کیا بیوی پہلے فوت ہو جائے تو شوہر اسے غسل دے سکتا ہے؟ کتاب و سنت کی رو سے واضح کریں؟ جزاکم اللہ خیر! (ایک سائل، لاہور)

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

زوجین میں سے کوئی ایک پہلے وفات پا جائے تو دوسرا اسے غسل دے سکتا ہے۔ جیسا کہ سیدہ عائشہ رضی اللہ عنہا سے روایت ہے کہ:

"رجع رسول اللہ صلی اللہ علیہ وسلم من جنازة من البقیع فوجدنی وأنا أجد صداعاً فی رأسی وأنا أقول وارأساه فقال بل أنا یا عائشہ وارأساه ثم قال: ما ضرک لو مت قبلی فحفتک ثم صلیت علیک ودفنتک"

(ابن ماجہ، کتاب الجنائز، باب ما جاء فی غسل الرجل امرأته وغسل المرأة زوجها: 1465 سنن الدار قطنی، کتاب الجنائز: 1809-1811، السنن الکبری للبیہقی، کتاب الجنائز، باب الرجل یغسل امرأته اذا ماتت: 6/396- سنن الدارمی: 1/39- مسند ابی یعلی: 8/56)

"رسول اللہ صلی اللہ علیہ وسلم (ایک آدمی کے جنازے سے) بقیع سے واپس لوٹے۔ آپ نے مجھے اس حالت میں پایا کہ میرے سر میں درد ہو رہا تھا اور میں ہانے ہانے کر رہی تھی۔ آپ نے فرمایا اے عائشہ! بلکہ میرے سر میں بھی درد ہو رہا ہے۔ پھر فرمایا: تجھے فکر مند ہونے کی ضرورت نہیں اگر تو مجھ سے پہلے فوت ہو گئی تو میں تجھے غسل دوں گا اور کفن پہناؤں گا اور تیرا جنازہ پڑھوں گا اور تجھے دفن کروں گا۔"

ایک دوسری حدیث میں ہے کہ سیدہ عائشہ رضی اللہ عنہا نے فرمایا:

"لو كنت استقبلت من أمری ما استدبرت ما غسل النبی صلی اللہ علیہ وسلم غیر نساء"

(ابن ماجہ، کتاب الجنائز، باب ما جاء فی غسل امرأته وغسل المرأة زوجها: 1464، مسند ابی یعلی: 7/468- مسند احمد: 6/267- البدایہ والنہای، کتاب الجنائز: باب فی ستر المیت عند غسله: 3141- السنن الکبری للبیہقی: 3/398- مستدرک حاکم: 3/50- موارد الظمان: 2157، شرح السنہ: 5/308، مسند شافعی: 1/211)



"اگر مجھے پہلے یہ بات یاد آجاتی جو مجھے بعد میں یاد آئی ہے تو رسول اللہ صلی اللہ علیہ وسلم کو آپ کی بیویوں کے سوا کوئی غسل نہ دیتا۔"

قاضی شوکانی رحمہ اللہ سیدہ عائشہ رضی اللہ عنہا کی اوپر والی حدیث کی شرح میں رقمطراز ہیں :

"فیہ دلیل علی أن المرأة يغسلها زوجها إذا ماتت وهي تغسله قیاساً" (نیل الاوطار: 4/31)

اس حدیث میں دلیل ہے کہ عورت جب مر جائے تو اس کو اس کا خاوند غسل دے سکتا ہے اور اس دلیل سے یہ بھی معلوم ہوا کہ عورت بھی خاوند کو غسل دے سکتی ہے۔ کیونکہ شوہر اور بیوی کا ایک پردہ ہے جس طرح مرد عورت کو دیکھ سکتا ہے اسی طرح عورت بھی مرد کو دیکھ سکتی ہے۔

علامہ محمد بن اسماعیل صاحب سبل السلام رحمۃ اللہ علیہ راقم ہیں :

"فیہ دلالة علی أن للرجل أن يغسل زوجته وهو قول الجمهور" (سبل السلام: 741/2/742)

اس حدیث میں اس بات پر دلالت ہے کہ آدمی اپنی بیوی کو غسل دے سکتا ہے اور یہی قول جمهور ائمہ محدثین رحمہم اللہ اجمعین کا ہے۔ اسی طرح سیدنا ابو بکر صدیق رضی اللہ عنہ ان کی اہلیہ محترمہ سیدہ اسماء بنت عمیس رضی اللہ عنہا نے غسل دیا تھا۔ امام مالک رحمۃ اللہ علیہ عبد اللہ بن ابی بکر سے روایت کرتے ہیں کہ :

"أن أسماء بنت عمیس غسلت أبا بکر الصديق حين توفي"

(الموطأ للإمام مالک، کتاب الجنائز: 133، مع ضوء السالك، المصنف لعبد الرزاق: 3/410 الاوسط لابن المنذر: 5/335، شرح السنة: 5/308)

جس وقت ابو بکر صدیق رضی اللہ عنہ فوت ہوئے تو اسماء بنت عمیس رضی اللہ عنہا نے انہیں غسل دیا۔ اسماء بنت عمیس رضی اللہ عنہا سے روایت ہے کہ :

"أن أسماء بنت عمیس غسلت أبا بکر الصديق حين توفي"

(دارقطنی، باب الصلاة علی المقبر: 1833، السنن الکبری للبیہقی: 3/396 المصنف لعبد الرزاق: 3/410، شرح السنة: 5/309، مسند شافعی: 1/211، حلیہ

الاولیاء: 2/43 فی ترجمہ فاطمہ رضی اللہ عنہا واسنادہ حسن)

"بلاشبہ سیدہ فاطمہ رضی اللہ عنہا نے وصیت کی کہ انہیں ان کا خاوند علی بن ابی طالب رضی اللہ عنہ اور اسماء بنت عمیس رضی اللہ عنہا غسل دیں تو ان دونوں نے سیدہ فاطمہ رضی اللہ عنہا کو غسل دیا۔"

علامہ احمد حسن محدث دہلوی رحمۃ اللہ علیہ فرماتے ہیں :

"يدل علی أن المرأة يغسلها زوجها وهي تغسله باجماع الصحابة لأنه لم يقتل من سائر الصحابة إنكار علی أسماء وعلی فكان إجماعاً" (حاشیہ بلوغ المرام: 105)

"یہ حدیث اس بات پر دلالت کرتی ہے کہ عورت کو اس کا شوہر غسل دے سکتا ہے اور وہ اپنے شوہر کو غسل دے سکتی ہے اس پر صحابہ کالجماع ہے۔ اس لئے کہ اسماء بنت عمیس رضی اللہ عنہا اور علی بن ابی طالب رضی اللہ عنہ پر کسی بھی صحابی کا انکار مقبول نہیں تو یہ مسئلہ لجماعی ہوا۔"

عورت کا اپنے شوہر کو غسل دینا تو سب اہل علم کے ہاں متفق علیہ ہے۔

(الاوسط لابن المنذر: 334/5)



البتہ مرد کا اپنی بیوی کو غسل دینا مختلف فیہ ہے۔ جمہور ائمہ محدثین رحمہم اللہ اجمعین کے ہاں جائز و درست ہے اور یہی صحیح ہے جیسا کہ اوپر ذکر ہوا ہے۔ امام ابو بکر محمد بن ابراہیم المعروف بابن المنذر رحمۃ اللہ علیہ نے علقمہ، جابر بن زید، عبدالرحمن بن الاسود، سلیمان بن یسار، ابوسلمہ بن عبدالرحمن، قتادہ، حماد بن ابی سلیمان، مالک اوزاعی، شافعی، احمد بن حنبل اور اسحاق بن راہویہ جیسے کبار ائمہ و محدثین رحمہم اللہ اجمعین سے یہی بات نقل کی ہے۔ (الاوسط: 335/5'336)

هذا ما عندي والله اعلم بالصواب

آپ کے مسائل اور ان کا حل

جلد 3 - کتاب الجنائز - صفحہ 185